

ምዕራፍ 1

በተራራማው በኤፍሬም አገር ከአርማቱም መሴፋ የሆነ ስሙ ሕልቃና የተባለ ኤፍሬማዊ ሰው ነበረ፤ እርሱም የኢያራምኤል ልጅ የኢሊዮ ልጅ የቶሐ ልጅ የናሲብ ልጅ ነበረ።

2 ፤ ሁለትም ሚስቶች ነበሩት፤ የአንዲቱ ስም ሐና የሁለተኛይቱም ስም ፍናና ነበረ፤ ለፍናናም ልጆች ነበሩት፤ ለሐና ግን ልጅ አልነበራትም።

3 ፤ ያም ሰው በሴሎ ይሰግድ ዘንድ ለሠራዊት ጌታም ለእግዚአብሔር ይሠዋ ዘንድ ከከተማው በየዓመቱ ይወጣ ነበር። የእግዚአብሔርም ካህናት ሁለቱ የዔሊ ልጆች አፍኒንና ፊንሐስ በዚያ ነበሩ።

4 ፤ ሕልቃና የሚሠዋበት ቀን በደረሰ ጊዜም ለሚስቱ ለፍናና ለወንዶችና ለሴቶች ልጆች ሁሉ እድል ፈንታቸውን ሰጣቸው።

5 ፤ ሐናንም ይወድድ ነበርና ለሐና ሁለት እጥፍ እድል ፈንታ ሰጣት። እግዚአብሔር ግን ማኅፀንዋን ዘግቶ ነበር።

6 ፤ እግዚአብሔርም ማኅፀንዋን ዘግቶ ነበርና ጣውንትዋ ታስቆጣት ታበሳጫትም ነበር።

7 ፤ በየዓመቱም እንዲህ ባደረገ ጊዜ እርሷም ወደ እግዚአብሔር በምትወጣበት ጊዜ ታበሳጫት ነበር፤ ሐናም ታለቅስ ነበር፤ አንዳችም አትቀምስም ነበር።

8 ፤ ባልዋም ሕልቃና። ሐና ሆይ፤ ለምን ታለቅሻለሽ? ለምንስ አትቀምሺም? ለምንስ ልብሽ ያዝንበሻል? እኔስ ከአሥር ልጆች አልሻልሽምን? አላት።

9 ፤ በሴሎ ከበሉና ከጠጡ በኋላ ሐና ተነሣች። ካህኑም ዔሊ በእግዚአብሔር መቅደስ መቃን አጠገብ በመንበሩ ላይ ተቀምጦ ነበር።

10 ፤ እርሷም በልብዋ ትመረር ነበር፤ በእግዚአብሔር ፊት ጸለየች፤ ጽኑ ልቅሶም አለቀሰች።

11 ፤ እርሷም። አቤቱ፤ የሠራዊት ጌታ ሆይ፤ የባሪያህን መዋረድ ተመልክተህ ብታስበኝ፤ እኔንም ባትረሳ፤ ለባሪያህም ወንድ ልጅ ብትሰጥ፤ ዕድሜውን ሁሉ ለእግዚአብሔር እሰጠዋለሁ፤ ምላጭም በራሱ ላይ አይደርስም ብላ ስለለች ተሳለች።

12 ፤ ጸሎትዋንም በእግዚአብሔር ፊት ባበዛች ጊዜ ዔሊ አፏን ይመለከት ነበር።

13 ፤ ሐናም በልብዋ ትናገር ነበር፤ ድምፅዋም ሳይሰማ ከንፈርዋን ታንቀሳቅስ ነበር፤ ዔሊም እንደ ስከረኝ ቈጠራት።

14 ፤ ዔሊም። ስካርሽ እስከ መቼ ነው? የወይን ጠጅሽን ከአንቺ አርቂው አላት።

15 ፤ ሐናም። ጌታዬ ሆይ፤ አይደለም፤ እኔስ ልብዋ ያዘነባት ሴት ነኝ፤ ጠጅና ሌላ የሚያስክር ነገር አልጠጣሁም፤ ነገር ግን በእግዚአብሔር ፊት ነፍሴን አፈሰስሁ፤

16 ፤ ኀዘኔና ጭንቀቴ ስለ በዛ እስከ አሁን ድረስ ተናግራለሁና ባሪያህን እንደ ምናምንቴ ሴት አትቀጥጠረኝ ብላ መለስችለት።

17 ፤ ዔሊም። በደኅና ሂጂ፤ የእስራኤልም አምላክ የለመንሽውን ልመና ይስጥሽ ብሎ መለሰላት።

18 ፤ እርሷም። ባሪያህ በዓይንህ ፊት ሞገስ ላግኝ አለች። ሴቲቱም መንገድዋን ሄደች በላችም፤ ፊትዋም ከእንግዲህ ወዲያ አዘንተኛ መስሎ አልታየም።

19 ፤ ማልደው ተነሥተው በእግዚአብሔር ፊት ሰገዱ፤ ተመልሰውም ወደ አርማቱም ወደ ቤታቸው መጡ። ሕልቃናም ሚስቱን ሐናን አወቃት፤ እግዚአብሔርም አሰባት፤

20 ፤ የመፅነስዋም ወራት ካለፈ በኋላ ሐና ወንድ ልጅ ወለደች፤ እርሷም። ከእግዚአብሔር ለምኚዋለሁ ስትል ስሙን ሳሙኤል ብላ ጠራችው።

21 ፤ ሰውየውም ሕልቃና ከቤተ ሰቡ ሁሉ ጋር የዓመቱን መሥዋዕትና ስእለቱን ለእግዚአብሔር ያቀርብ ዘንድ ወጣ።

22 ፤ ሐና ግን አልወጣችም፤ ባልዋንም። ሕፃኑ ጡት እስኪተው ድረስ እቀመጣለሁ፤ ከዚያም በኋላ በእግዚአብሔር ፊት ይታይ ዘንድ፤ በዚያም ለዘላለም ይሆን ዘንድ አመጣዋለሁ አለችው።

23 ፤ ባልዋም ሕልቃና። በዓይንሽ ደስ ያሰኘሽን አድርጌ፤ ጡትም እስኪተው ድረስ ተቀመጪ፤ ብቻ እግዚአብሔር ቃሉን ያጽና አላት። ሴቲቱም ልጅዋን እያጠባች ጡት እስኪተው ድረስ በቤትዋ ተቀመጠች።

24 ፤ ጡትም በተወ ጊዜ ከእርሷም ጋር እርሱንና አንድ የሦስት ዓመት ወይፈን፤ አንድ የኢፍ መስፈሪያ ዱቄት፤ አንድ አቁማዳ የወይን ጠጅ ይዛ ወደ ሴሎ ወደ እግዚአብሔር ቤት አመጣችው፤ ሕፃኑም ገና ታናሽ ነበረ።

25 ፤ ወይፈኑንም አረዱ፤ ሕፃኑንም ወደ ዔሊ አመጡት።

26 ፤ እርሷም አለች። ጌታዬ ሆይ፤ በሕያው ነፍስህ እምላለሁ! ጌታ ሆይ፤ ወደ እግዚአብሔር ለመጸለይ በዚህ በአንተ ዘንድ ቆማ የነበረች ሴት እኔ ነኝ።

27 ፤ ስለዚህ ሕፃን ጸለይሁ፤

28 ፤ እግዚአብሔርም የለመንሁትን ልመናዬን ሰጥቶኛል፤ እኔም ደግሞ ለእግዚአብሔር ሰጥቼዋለሁ፤ ዕድሜውን ሁሉ ለእግዚአብሔር የተሰጠ ይሆናል።